

minn Noel D'Anastas – ndanastas@gmail.com

# Hadd ma jaf jagħtik gost daqs l-iXtruppaw...

L-istennija għat-tieni album ta' Xtruppaw kienet kbira, imma issa wasal u wasal bil-kbir. Ghaddew is-snin mill-album debuttanti *Is-CD tal-iXtruppaw* li kien tnieta waqt kuncert fil-Luxol Sports Bar f'Ġunju ta' seba' snin ilu.

Xtruppaw irritornaw b'album ġdid, b'materjal tajjeb li jkompli jinnettalek il-vini, probabbli aktar minn dak li kien introduciehom mal-generazzjoni tal-meqrudin. Tapprezza aktar dak li jipproducu Xtruppaw waqt xi dehra tagħhom mimlija hajja u umoriżmu, fejn il-buzz jiddomina l-attrazzjoni, fi kliem iehor, "hadd ma jaf jagħtik gost daqs l-iXtruppaw..."

U hekk kien il-kuncert ta' nhar is-Sibt, 6 ta' Lulju fil-Habs il-Qadim ta' Kordin fejn attendenza kbira zammet l-appuntament u kulhadd ha gost ihoss il-polz, ikanta u jitla' 'l fuq mal-hoss u l-grinta offruta, mal-versi sublimi daqs dawk ta' *Dun Karm & d-Romantik Co.*, miktuba minn Jeff Galea u shabu, l-iXtruppaw.

Dwar il-*launch concert* u l-album il-ġdid *Xtruppożitorju*, li minghajr tqanzih iġegħlek tistrieħ, tkellimt ma' Jeff Galea li flimkien ma' Noel Cuschieri Huy, Ronald Grech Santucci, Marvin Zammit u Dino Mifsud Lepre jiffurmaw din il-meravilja.

**Xtruppaw nhar is-Sibt li għadda kienu fl-aqwa tagħhom, umoriżmu mimli hajja, buzz u spettaklu. L-attendenza kienet tajba. Anki BNI kienu ċelebri. L-istennija tat il-prova tagħha, xi tghid inti?**

L-istennija kemm tal-album ġdid kif ukoll tal-kuncert mingħand l-iXtruppaw kienet wahda twila, għalhekk ippruvajna li dan il-kuncert tat-tnedija ta' Xtruppożitorju ikun wiehed memorabbli, kemm għall-udjenza kif ukoll għalina stess bhala *band*.

Għalhekk, għamilna l-almu tagħna biex naghmlu l-aqwa kuncert li qatt daqqejna, kemm mil-lat tekniku kif ukoll min-naha ta' spettaklu. Jidher li l-hidma tagħna u ta' bosta nies involuti kienet apprezzata hafna mill-udjenza. Dik għalina hi ta' sodisfazzjon kbir.

**Xtruppaw ilhom mill-2005 fix-xena flimkien. Is-CD tal-iXtruppaw hareġ sena wara. Kien debutt kbir. Għal dawk li forsi baqghu lura u ma semghux bikom, kif tiddekrivi l-mużika tagħkom?**

Il-mużika tagħna tikkonsisti



(Xellug): Uħud mill-membri tal-grupp Xtruppaw waqt il-kuncert. (Taħt): il-cover tas-CD

minn kawlati ta' stili differenti, minn *rock* għal *punk*, għal *country*, għal *disco* u hafna oħrajn. Li tghaqqad dawn l-istili b'mod li jagħmlu sens flimkien hi l-lirika bil-Malti li tikkonsisti f'umoriżmu u satira li illum li gurnata huma pjuttost sinonimi mal-isem Xtruppaw.

**Twasslu xenarju 'cool' soċjali b'laqta sottili imma fil-vina. Tużaw l-ilsien nattiv. Jintlaqa' tajjeb. Għala għaziltu l-Malti biex twasslu dan? Għala l-mużika tagħkom tagħti gost?**

Nużaw il-Malti għax hu l-lingwa li nitkellmu biha kuljum, l-iktar lingwa li nhossuna nistghu nesprimu ruhna tajjeb biha u, ngħiduha kif inhi... ċertu lingwaġġ, daqs kemm johroġ sabih bil-Malti, ma johroġ bl-ebda lingwa oħra.

Il-mużika tagħna probabbli tagħti gost għax ma nihdux lilna nfusna wisq bis-serjetà. Il-motto tagħna hu li jekk id-diska ma tpoġġilniex tbissima fuq wiċċna, mela mhux postha fir-repertorju tagħna.

**Fl-ewwel album kellkom diski bhala Gloria Tonna, Maltin Ġewwa l-Awstralja, Malta, Ġenerazzjoni tal-Meqrudin, Diska Cool għar-Radio, Dlam Ċappa u riha ta' h....., u l-Innu Marċ (Viva l-Kbir San Ċipress). Kien fih element ta' identità Maltija. Xi tghid dwar dan?**

Meta nkunu qed niktbu diska ġdida, dejjem nippruvaw ninkludu xi elementi li s-semmiegh jista' jassoċja ruħu magħhom, xi haġa mqar żgħira li b'xi mod jew iehor toltok personalment. Jaf tkun xi haġa fil-lirika, jew xi haġa fil-

mużika, però inevitabbilment hafna drabi tkun iddur madwar il-kultura Maltija li tinfluwenzana anki minghajr ma rridu.

**It-tieni album wara seba' snin. Għala domtu daqshekk ma hriġtu dan il-materjal? X'kienu l-aktar mumentu sbieħ fir-recording tiegħu? Għala Xtruppożitorju?**

Kienu bosta fatturi li affettwaw id-dewmien tat-tieni album, fil-maġġor parti tagħhom kienu affarijiet tal-hajja personali tal-membri tal-grupp, sew bhala karrieri, jew preparamenti għaž-żwieġ u l-post, u elf haġa oħra. Kien hemm xi ostakli artistici żgħar ukoll.

Però nahseb in-nuqqas ta' hin liberu kien l-ikbar fattur. Jibqa' l-fatt li t-tieni album involva hafna iktar xogħol mill-predeċessur tiegħu, peress li tista' kważi tghid li hadnieha bhala sfida personali li niktbu u nirrekordjaw l-ahjar materjal li stajna.

Wara li lestejna x-xogħol, iddeċidejna li nippakkjaw ir-riżultat taht l-isem *Xtruppożitorju*. Għala *Xtruppożitorju*? Biex jekk ma joghġbokx, taf x' għandek tagħmel bih! (haha)

**F'dan l-album qed tippreżentaw xenarju li mill-fehma tiegħi hu tajjeb daqs jew ahjar minn ta' qablu. Siltiet bhala L-Avvanturi Maraviljużi ta' Żaren Elvis Ciappara u Hrejef Simili, Frutsalad, Oraklu Diġitali, Habtu ma' Rizza u oħrajn li diġà saru popolari. Xi tghid inti?**

Hu fatt pjuttost magħruf li għal grupp mużikali, it-tieni album tiegħu jkun dejjem iktar diffiċli. Ta' dan nistghu nkunu xhieda ahna stess. Però

## XTRUPPOŻITORJU

(Jekk ma joghġbokx, taf x'għandek tagħmel bih.)



nahseb li bi *Xtruppożitorju* rnexxielna nohroġu prodott li jagħmel ġieħ lill-ewwel album tagħna u dak kollu li jirrapprezenta.

Esplorajna stili li qatt ma daqqejna qabel u nahseb li, kumbinata mal-lirika umoristika, hadmet biex l-udjenza bil-mod ċkejken tagħna, tkun ippremjata tal-istennija.

**Liema hi l-aktar diska għal qalbek u l-aktar diska li ntgħogħbot s'issa minn dan il-materjal il-ġdid?**

Jien personalment toghġobni hafna *Hafna Żliq fid-Diskow* għax minn dejjem xtaqt naghmel diska stil *disco*

tas-snin 70. Min-naha l-oħra, l-iktar diska li li ntgħogħbot s'issa, probabbli hi *Frutsalad*, peress li ppubblikajnieha permezz ta' *Youtube*, iżda hemm siltiet oħra li ntlagħgu tajjeb hafna u għandna kurżità kbira nistennew biex naraw liema diska se tkun l-iktar popolari.

**Kif tikkombinaw bejnietkom?**

Ahna qabel kolloxx hbieb antiki u hbieb kbar... il-kumpliment jitfassal b'xi mod jew iehor.

• Għal aktar tagħrif dwar Xtruppaw ara [www.xtruppaw.com](http://www.xtruppaw.com).